

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē araṇyakāṇḍē

॥ pañcamah sargah ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcamah sargaḥ ॥

lakṣmaṇasītāsahitasya śrīrāmasya śarabhaṅgamunērāśramē
gamaṇaṃ tatra dēvān drṣṭvā tasya muninā sammānaṃ
śarabhaṅgasya brahmalōkē gamaṇaṃ ca

hatvā tu taṃ bhīmabalaṃ
virādhaṃ rākṣasaṃ vanē |
tataḥ sītāṃ pariṣvajya
samāśvāsya ca vīryavān || 3.5.1 ||

abravīd bhrātaraṃ rāmō
lakṣmaṇaṃ dīptatējasam |
kaṣṭhaṃ vanamidaṃ durgaṃ
na ca smō vanagōcarāḥ || 3.5.2 ||

abhigacchāmahē śīghraṃ
śarabhaṅgaṃ tapōdhanam |
āśramaṃ śarabhaṅgasya
rāghavō'bhijagāma ha || 3.5.3 ||

tasya dēvaprabhāvasya
tapasā bhāvitātmanaḥ |

samīpē śarabhaṅgasya
dadarśa mahadadbhutam || 3.5.4 ||

vibhrājamānaṃ vapuṣā
sūryavaiśvānaraprabham |
rathapravaramārūḍha -
mākāśē vibudhānugam || 3.5.5 ||

asaṃspṛśantaṃ vasudhāṃ
dadarśa vibudhēśvaram |
samprabhābharanaṃ dēvaṃ
virajō'mbaradhāriṇam || 3.5.6 ||

tadvidhairēva bahubhiḥ
pūjyamānaṃ mahātmabhiḥ |
haritairvājibhiryukta -
mantarikṣagataṃ ratham || 3.5.7 ||

dadarśādūratastasya
taruṇādityasannibham |
pāṇḍurābhraghanaparakhyaṃ
candramaṇḍalasannibham || 3.5.8 ||

apaśyad vimalaṃ chatraṃ
citramālyōpaśōbhitam |
cāmaravyajanē cāgryē
rukmadaṇḍē mahādhanē || 3.5.9 ||

gṛhītē varanārībhyāṃ
dhūyamānē ca mūrdhani |

gandharvāmarasiddhāśca

bahavaḥ paramarṣayaḥ || 3.5.10 ||

antarikṣagataṃ dēvaṃ

gīrbhiragryābhiraiḍayan |

saha sambhāṣamāṇē tu

śarabhaṅgēna vāsavē || 3.5.11 ||

dr̥ṣṭvā śatakratuṃ tatra

rāmō lakṣmaṇamabravīt |

rāmō'tha rathamuddiśya

bhrāturdarśayatādbhutam || 3.5.12 ||

arciṣmantaṃ śriyā juṣṭa -

madbhutaṃ paśya lakṣmaṇa |

pratapantamivāditya -

mantarikṣagataṃ ratham || 3.5.13 ||

yē hayāḥ puruhūtasya

purā śakrasya naḥ śrutāḥ |

antarikṣagatā divyā -

sta imē harayō dhruvam || 3.5.14 ||

imē ca puruṣavyāghra

yē tiṣṭhantyaabhitō diśam |

śataṃ śataṃ kuṇḍalinō

yuvānaḥ khaḍgapāṇayaḥ || 3.5.15 ||

vistīrṇavipulōraskāḥ

pariḡhāyatabāhavaḥ |

śōṇāṃśuvasanāḥ sarvē
vyāghrā iva durāsadāḥ || 3.5.16 ||

urōdēsēṣu sarvēṣāṃ
hārā jvalanasannibhāḥ |
rūpaṃ bibhrati saumitrē
pañcaviṃśativārṣikam || 3.5.17 ||

ētaddhi kila dēvānāṃ
vayō bhavati nityadā |
yathēmē puruṣavyāghrā
dṛśyantē priyadarśanāḥ || 3.5.18 ||

ihaiva saha vaidēhyā
muhūrtaṃ tiṣṭha lakṣmaṇa |
yāvajjānāmyahaṃ vyaktaṃ
ka ēṣa dyutimān rathē || 3.5.19 ||

tamēvamuktvā saumitri -
mihaiva sthīyatāmiti |
abhicakrāma kākutsthaḥ
śarabhaṅgāśramaṃ prati || 3.5.20 ||

tataḥ samabhigacchantam
prēkṣya rāmaṃ śacīpatiḥ |
śarabhaṅgamanujñāpya
vibudhānidamabravīt || 3.5.21 ||

ihōpayātyasau rāmō
yāvanmāṃ nābhibhāṣatē |

niṣṭhāṃ nayata tāvat tu
tatō māṃ draṣṭumarhati || 3.5.22 ||

jitavantam kṛtārtham hi
tadāhamacirādimam |
karma hyanēna kartavyam
mahadanyaiḥ suduṣkaram || 3.5.23 ||

atha vajrī tamāmantrya
mānayitvā ca tāpasam |
rathēna hayayuktēna
yayau divamarindamaḥ || 3.5.24 ||

prayātē tu sahasrākṣē
rāghavaḥ saparicchadaḥ |
agnihōtramupāsīnam
śarabhaṅgamupāgamat || 3.5.25 ||

tasya pādau ca saṅgrhya
rāmaḥ sītā ca lakṣmaṇaḥ |
niṣēdustadanujñātā
labdhavāsā nimantritāḥ || 3.5.26 ||

tataḥ śakrōpayānam tu
paryapṛcchata rāghavaḥ |
śarabhaṅgaśca tat sarvam
rāghavāya nyavēdayat || 3.5.27 ||

māmēṣa varadō rāma
brahmalōkaṃ ninīṣati |

jitamugrēṇa tapasā

duṣprāpamakṛtātmabhiḥ || 3.5.28 ||

ahaṃ jñātvā naravyāghra

vartamānamadūrataḥ |

brahmalōkaṃ na gacchāmi

tvāmadṛṣṭvā priyātithim || 3.5.29 ||

tvayāhaṃ puruṣavyāghra

dhārmikēṇa mahātmanā |

samāgamyā gamiṣyāmi

tridivaṃ cāvaram param || 3.5.30 ||

akṣayā naraśārdūla

jitā lōkā mayā śubhāḥ |

brāhmyāśca nākapṛṣṭhyāśca

pratigrhṇīṣva māmakān || 3.5.31 ||

ēvamuktō naravyāghraḥ

sarvaśāstraviśāradaḥ |

ṛṣiṇā śarabhaṅgēna

rāghavō vākyamabravīt || 3.5.32 ||

ahamēvāhariṣyāmi

sarvān lōkān mahāmunē |

āvāsaṃ tvahamicchāmi

pradiṣṭamiha kānanē || 3.5.33 ||

rāghavēṇaivamuktastu

śakratulyabalēna vai |

śarabhaṅgō mahāprājñah
punarēvābravīd vacaḥ || 3.5.34 ||

iha rāma mahātējāḥ
sutīkṣṇō nāma dhārmikah |
vasatyaranyē niyataḥ
sa tē śrēyō vidhāsyati || 3.5.35 ||

sutīkṣṇamabhigaccha tvam
śucau dēsē tapasvinam |
ramaṅyē vanōddēsē
sa tē vāsam vidhāsyati || 3.5.36 ||

imāṃ mandākinīm rāma
pratisrōtāmanuvraja |
nadīm puṣpōḍupavahāṃ
tatastatra gamīsyasi || 3.5.37 ||

ēṣa panthā naravyāghra
muhūrtaṃ paśya tāta mām |
yāvajahāmi gātrāṇi
jīrṇāṃ tvacamivōragaḥ || 3.5.38 ||

tatō'gñiṃ sa samādhāya
hutvā cājyēna mantravat |
śarabhaṅgō mahātējāḥ
pravivēśa hutāśanam || 3.5.39 ||

tasya rōmāṇi kēsāṃśca
tadā vahnirmahātmanah |

jīrṇāṃ tvacaṃ tadasthīni

yacca māṃsaṃ ca sōṇitam || 3.5.40 ||

sa ca pāvakaśaṅkāśaḥ

kumāraḥ samapadyata |

utthāyāgnicayāt tasmā -

ccharabhaṅgō vyarōcata || 3.5.41 ||

sa lōkānāhitāgnīnā -

mṛṣīnāṃ ca mahātmanām |

dēvānāṃ ca vyatikramya

brahmalōkaṃ vyarōhata || 3.5.42 ||

sa puṇyakarmā bhuvanē dvijaśabhaḥ

pitāmahaṃ sānucaraṃ dadarśa ha |

pitāmahaścāpi samīkṣya taṃ dvijaṃ

nananda susvāgatamityuvāca ha || 3.5.43 ||

|| ityārṣē śrīmadrāmāyaṇē vālmīkiyē ādikāvye
araṇyakāṇḍē pañcamah sargaḥ ||